



Я каталічка, але шмат маіх знаёмых – пратэстанты. Ці з'яўляецца грахом хадзіць разам з імі на іх службы? Разгледзець наведванне пратэстанцкіх набажэнстваў (не блытаць са святой Імшой) дапаможа маральная тэалогія. На вартасць чалавечага чыну паказваюць тры элементы: прадмет, мэта і акалічнасці. Ёсць учынкi па прадмеце добрыя, дрэнныя і нейтральныя. Іх маральную вартасць могуць змяніць як мэта, так і акалічнасці. Напрыклад, дапамога бліжняму – па прадмеце добры чын, аднак яго вартасць можа быць зменшана або знішчана жаданнем паказацца ці спадабацца якойсьці асобе, каб пазней яе выкарыстаць. Падобным чынам можна паглядзець на малітву. Сам Езус асудзіў пабожныя чыны крывадушнікаў, якія іх выконвалі, каб паказацца людзям.

†

Наведванне пратэс-танц-кіх храмаў па сваім прадмеце не дрэнна, аднак трэба паглядзець на мэту і акалічнасці. Хтосьці можа пайсці ў пратэстанцкі храм, каб праявіць павагу да сваіх сяброў пратэстантаў. Мэта добрая. Варта, аднак, паглядзець і на акалічнасці. Кожны католік мае абавязак у нядзелю і абавязковыя святы ўдзельнічаць у святой Імшы – Эўхарыстыі. Малітва ў пратэстанцкім храме не заменіць святой Імшы ў касцёле. Апрача гэтага, паспавядацца і прыняць Камунію католік можа толькі ў касцёле, а ў надзвычайным выпадку – у некаталіцкай супольнасці, дзе ёсць важныя сакраманты і святарскае пасвячэнне, як, напрыклад, у праваслаўнай царкве. Існуюць прыклады сумеснай малітвы розных хрысціян як у касцёле, так і ў некаталіцкім мес-цы праслаўлення Бога. Экуменічныя ініцыятывы Касцёла ахопліваюць таксама і супольныя малітвы аб адзінстве хрысціян разам з вернікамі іншых Касцёлаў (Цэркваў) і хрысціянскіх супольнасцей. Дзеля гэтага штогод арганізуюцца Тыдні малітваў аб адзінстве хрысціян. Варта ў іх удзельнічаць і пастаянна падтрымліваць Касцёл у гэтай справе асабістай малітвай.